
It-Tieni Hadd taż-Żmien ta' Matul is-Sena

Qari I

Jiena nagħmel minnek dawl għall-ġnus.

Is 49, 3.5-6

Qari mill-Ktieb tal-Profeta Isaija

Il-Mulej qalli:

³«Iżrael, inti l-qaddej tiegħi,
bik jiena nkun imfahħar.»

⁵Issa tkellem il-Mulej,
li minn ġuf ommi għamilni qaddej tiegħu,
biex għandu nraġġa' lura lil Ġakobb,
u biex Iżrael jingabar miegħu mill-ġdid
– għax jien kont imfahħar f'għajnejn il-Mulej,
u Alla tiegħi kien il-qawwa tiegħi –

⁶u Hu qalli:

«Tkun haġa żghira wisq għalik,
li inti tkun il-qaddej tiegħi,
biex tqajjem it-tribù ta' Ġakobb,
u traġġa' lura l-fdal ta' Iżrael.
Jien nagħmel minnek dawl għall-ġnus,
biex is-salvazzjoni tiegħi sa truf l-art tinfirex.»

Il-Kelma tal-Mulej

R. Irroddu haġr lil Alla

Salm Responsorjali

Salm 39 (40), 2.4ab.7-8a.8b-9.10

R/ (8a.9a): Hawn jien, Mulej, ġej nagħmel ir-rieda tiegħek

²Ittamajt b'tama qawwija fil-Mulej;
hu niżel ħdejja u sama' l-għajta tiegħi.

⁴Qegħedli fuq fommi għanja ġdida,
għanja ta' tifhir lil Alla tagħna. **R/**

⁷Int ma titgħaxxaqx b'sagrificċji u b'offerti;
imma widnejja inti ftaħtli;
ma tlabtnix vittmi tal-ħruq u tat-tpattija.

⁸Imbagħad jien għedt: «Hawn jien, ġej.» **R/**

⁸«Fil-bidu tal-ktieb hemm miktub fuqi

⁹li nagħmel ir-rieda tiegħek.

Alla tiegħi, dan jogħgobni;

il-ligi tiegħek ġewwa qalbi.» **R/**

¹⁰Xandart il-ġustizzja f'ġemgħa kbira;
xufftejja ma zammejthomx magħluqa.

Mulej, dan inti tafu. **R/**

Qari II

Grazzja lilkom u sliem minn Alla Missierna u Sidna Ġesù Kristu.

1 Kor 1, 1-3

Bidu ta' l-Ewwel Ittra ta' San Pawl Appostlu lill-Korintin

¹Pawlu, li Alla ried isejjaħli biex ikun appostlu ta' Kristu Ġesù, u Sòsteni ħuna, ²lill-knisja ta' Alla li qiegħda f'Korintu; lil dawk li tqaddsu fi Kristu Ġesù, imsejħa biex ikunu qaddisin flimkien ma' dawk kollha li f'kull pajjiż isejħu l-isem ta' Ġesù Kristu, is-Sid tagħhom u tagħna; ³grazzja u sliem mingħand Alla missierna u l-Mulej Ġesù Kristu.

Il-Kelma tal-Mulej

R/ Irroddu ħajr lil Alla

Akklamazzjoni qabel l-Evangelju

Ġw 1, 14a.12a

Hallelujah. **R/** Hallelujah

Il-Verb sar bniedem u għammar fostna,

u lil dawk li laqgħuh

tahom is-setgħa li jsiru wlied Alla.

R/ Hallelujah

Evangelju

Hawn hu l-Ħaruf ta' Alla, li jnehhi d-dnubiet tad-dinja.

Ġw 1, 29-34

Qari mill-Evangelju skond San Ġwann

F'dak iż-żmien, ²⁹Ġwanni, ra lil Ġesù riesaq lejha, u qal: «Araw il-Ħaruf ta' Alla, li jnehhi d-dnub tad-dinja. ³⁰Dan hu li għalih għedtilkom: “Warajja gejj bniedem li hu aqwa minni, għax kien qabli.” ³¹Anqas jien stess ma kont nafu, imma jien għalhekk gejjt ngħammed bl-ilma, biex hu jkun mgħarraf lil Izrael.»

³²U Ġwanni xehed għalih u qal: «Jiena rajt l-Ispirtu nieżel mis-sema bħal ħamiema u joqgħod fuqu. ³³Tabilhaqq, anqas jien ma kont nafu; imma dak li bagħatni ngħammed bl-ilma, hu stess qalli: “Fuq min tara l-Ispirtu jinżel u joqgħod, dak hu li jgħammed bl-Ispirtu s-Santu.” ³⁴Dan rajtu b'għajnejja, u għalhekk xhedt, dan hu l-Iben ta' Alla.»

Il-Kelma tal-Mulej

R. Tifhir lilek Kristu